



ଟିକସ ଖିଲାଫକାରୀ କମ୍ପାନୀମାନଙ୍କ ବିରୋଧରେ କଠୋର ଦଣ୍ଡ ବ୍ୟବସ୍ଥା

Posted On: 10 FEB 2017 12:50PM by PIB Bhubaneswar

ଟିକସ ଖିଲାଫକାରୀ କମ୍ପାନୀମାନଙ୍କ ବିରୋଧରେ କଠୋର ଦଣ୍ଡ ବ୍ୟବସ୍ଥା ଗ୍ରହଣ କରାଯିବ ବୋଲି ସରକାରଙ୍କ ପକ୍ଷରୁ ଚେତାବନୀ ଦିଆଯାଇଛି । ଏଭଳି ଦଣ୍ଡ ବ୍ୟବସ୍ଥା ମଧ୍ୟରେ ସେମାନଙ୍କ ବ୍ୟାଙ୍କ ଜମାଖାତା ଅଟଳ କରାଯିବା, ସୁସ୍ଥ କମ୍ପାନୀମାନଙ୍କ ନାମକୁ ବାଦ୍ ଦିଆଯିବା ତଥା ବେନାମୀ କାରବାର (ନିଷେଧ) ସଂଶୋଧନ ଆଇନ, 2016 ଲାଗୁ କରାଯିବା ଆଦି ଅନ୍ତର୍ଭୁକ୍ତ । କେନ୍ଦ୍ର ରାଜସ୍ୱ ସଚିବ ଏବଂ କର୍ପୋରେଟ ବ୍ୟାପାର ସଚିବଙ୍କ ସହ ଅଧ୍ୟକ୍ଷତାରେ ଏକ ଟାସ୍କଫୋର୍ସ ଗଠନ କରାଯିବ ଏବଂ ଏଥିରେ ବିଭିନ୍ନ ନିୟାମକ ମନ୍ତ୍ରାଳୟ ତଥା ପ୍ରବର୍ତ୍ତନ ଏଜେନ୍ସୀମାନଙ୍କ ପ୍ରତିନିଧିମାନେ ସଦସ୍ୟ ରହିବେ । ଟାସ୍କ ଫୋର୍ସ ବିଭିନ୍ନ ଏଜେନ୍ସୀମାନଙ୍କ ଦ୍ୱାରା ସେଲ୍ କମ୍ପାନୀମାନଙ୍କ ବିରୋଧରେ ଗ୍ରହଣ କରାଯାଇଥିବା କାର୍ଯ୍ୟାନୁଷ୍ଠାନ ସଂପର୍କରେ ତର୍କମା କରିଦେଖିବେ ।

ପ୍ରଧାନମନ୍ତ୍ରୀଙ୍କ କାର୍ଯ୍ୟାଳୟଠାରେ ଆଜି ଏହି ପରିପ୍ରେକ୍ଷୀରେ ଏକ ବୈଠକ ଅନୁଷ୍ଠିତ ହୋଇଥିଲା । ଏହି ବୈଠକରେ ବିଭିନ୍ନ ମନ୍ତ୍ରାଳୟର ବରିଷ୍ଠ ପଦାଧିକାରୀମାନେ ଯୋଗଦେଇ ଭାରତରେ କାର୍ଯ୍ୟରତ ଟିକସ ଖିଲାଫି କମ୍ପାନୀ (ଯେଉଁ କମ୍ପାନୀମାନେ କୌଣସି କାର୍ଯ୍ୟ ନକରି କେବଳ ଅର୍ଥ ହେରଫେରରେ ଲିପ୍ତ) ସେମାନଙ୍କ କାର୍ଯ୍ୟାବଳୀ ସଂପର୍କରେ ସମୀକ୍ଷା କରିଥିଲେ । ଏହି ଟିକସ ଖିଲାଫି କମ୍ପାନୀମାନଙ୍କୁ କିପରି ଏଭଳି କାର୍ଯ୍ୟରୁ ନିବୃତ୍ତ କରାଯାଇପାରିବ ଏବଂ ସେମାନେ କିଭଳି ଅର୍ଥ ହେରଫେର କରିନପାରିବେ, କର ଫାଟ୍ଟିନପାରିବେ ଏବଂ ବିଶେଷ କରି ବିମୁଦ୍ରୀକରଣ ପରବର୍ତ୍ତୀ ସମୟରେ କିଭଳି କଳାଚଙ୍କାକୁ ଖୋଜି ବାହାର କରାଯାଇପାରିବ ସେ ସଂପର୍କରେ ପୂର୍ଣ୍ଣାନୁପୂର୍ଣ୍ଣ ଆଲୋଚନା କରାଯାଇଥିଲା । ଭାରତରେ ପ୍ରାୟ 15 ଲକ୍ଷ ପଞ୍ଜୀକୃତ କମ୍ପାନୀ ଅଛନ୍ତି ଏବଂ କେବଳ ଛଅ ଲକ୍ଷ କମ୍ପାନୀ ସେମାନଙ୍କର ବାର୍ଷିକ ଆୟକର ପୈଠ କରିଥାନ୍ତି । ଏହା ସ୍ପଷ୍ଟଭାବେ ସୂଚୀତ କରେ ଯେ ବହୁ ସଂଖ୍ୟକ କମ୍ପାନୀ ଆର୍ଥିକ ହେରଫେର କାର୍ଯ୍ୟରେ ଲିପ୍ତ ରହିଛନ୍ତି ।

ପ୍ରାଥମିକ ସମୀକ୍ଷାରୁ ଜଣାପଡ଼ିଛି ଯେ ସେଲ କମ୍ପାନୀମାନେ ସର୍ବନିମ୍ନ ପେଡୁ-ଅପ୍ ପୁଞ୍ଜି ଦେଖାଇଥାନ୍ତି, ଅଧିକ ଅର୍ଥ ୠଳ କରିଥାନ୍ତି ଏବଂ ବଳକା ଅଧିକ ପ୍ରିମିୟମ୍ ସେୟାର ସେମାନଙ୍କ ହାତରେ ଥାଏ ଯାହାକି ସେମାନେ ଅଣପଞ୍ଜୀକୃତ କମ୍ପାନୀମାନଙ୍କରେ ଖଟାଇଥାନ୍ତି । ଏଥିରୁ ସେମାନେ କୌଣସି ଲାଭ ଦେଖାଇନଥାନ୍ତି, ତେଣୁ ସେମାନଙ୍କ ହାତରେ ପ୍ରଚୁର ନଗଦ ରାଶି ରହିଥାଏ, ଘରୋଇ କମ୍ପାନୀମାନେ ସେହିସବୁ କମ୍ପାନୀର ସର୍ବାଧିକ ଅଂଶଧନ ହାତରେ ରଖିଥାନ୍ତି, ଏହିସବୁ କମ୍ପାନୀ ସ୍ୱଳ୍ପ ବ୍ୟବସାୟ ଓ ଚଳନ୍ତି ଆୟରେ ପରିଚାଳିତ ହୋଇଥାଏ, ସର୍ବନିମ୍ନ ବ୍ୟୟ, ସ୍ଥାୟୀ ଦେୟ ଓ ଷ୍ଟକ୍ ଇନ୍ ଟ୍ରେଡ଼ରେ ସର୍ବନିମ୍ନ ନିର୍ଦ୍ଧାରିତ ପୁଞ୍ଜି ରହିଥାଏ । ଏହିସବୁ କମ୍ପାନୀମାନଙ୍କର ଏକ ଛୋଟ ନମୁନା ବିଶ୍ଳେଷଣରୁ ଜଣାପଡ଼ିଛି ଯେ ଏହି ହେଡ଼ରେ କମ୍ପାନୀମାନେ ନଭେମ୍ବର-ଡିସେମ୍ବର ମାସରେ ମୋଟ 1,238 କୋଟି ଟଙ୍କା ପୈଠ କରିଛନ୍ତି । ତେଣୁ ଗୁରୁତର ଠକେଇ ତଦନ୍ତ କାର୍ଯ୍ୟାଳୟ ଜାତୀୟ ରାଜକୋଷକୁ ଠକିଥିବା ଅଭିଯୋଗରେ 49ଟି ସେଲ୍ କମ୍ପାନୀ ଓ ଅନ୍ୟାନ୍ୟ ଅନୁଷ୍ଠାନମାନଙ୍କ ବିରୋଧରେ ଫୌଜଦାରୀ ମାମଲା ରୁଜୁ କରିଛନ୍ତି । ଆହୁରି ଦେଖାଯାଇଛି ଯେ 559 ଜଣ ଉପକୃତ ହୋଇଥିବା ବ୍ୟକ୍ତିବିଶେଷ 54ଜଣ ପେଶାଦାରଙ୍କ ମାଧ୍ୟମରେ ପ୍ରାୟ 3900 କୋଟି ଟଙ୍କା ଠକିଛନ୍ତି ଓ ସେମାନଙ୍କୁ ଚିହ୍ନଟ କରାଯାଇଛି । ଏଭଳି ତଥ୍ୟ ଏସଆଇଟି, ଆୟକର ବିଭାଗ, ପ୍ରବର୍ତ୍ତନ ନିର୍ଦ୍ଦେଶାଳୟ, ସେବି, ଏବଂ ଭାରତୀୟ ଚାର୍ଟର୍ଡ୍ ଏକାଉଣ୍ଟାଣ୍ଟ ପ୍ରତିଷ୍ଠାନକୁ ମଧ୍ୟ ପ୍ରଦାନ କରାଯାଇଛି । ଆୟକର ବିଭାଗ ଏ ଦିଗରେ ଆକଳନ କରିବା କାର୍ଯ୍ୟ ପୁନଃଆରମ୍ଭ କରିଛନ୍ତି ଏବଂ ପ୍ରବର୍ତ୍ତନ ନିର୍ଦ୍ଦେଶାଳୟ ଏ ଦିଗରେ କାର୍ଯ୍ୟାନୁଷ୍ଠାନ ଗ୍ରହଣ କରିଛି । ଅର୍ଥ ହେରଫେର ଆଇନ, 2002 ଅନୁସାରେ ଏହି କାର୍ଯ୍ୟାନୁଷ୍ଠାନ ଗ୍ରହଣ ଆରମ୍ଭ ହୋଇଛି । ଆଇସିଏଆଇ ମଧ୍ୟ ନିଜର କେତେକ ସଦସ୍ୟଙ୍କ ବିରୋଧରେ ଶୃଙ୍ଖଳାଗତ କାର୍ଯ୍ୟାନୁଷ୍ଠାନ ଗ୍ରହଣ କରିଛି । 49ଟି ସେଲ୍ କମ୍ପାନୀକୁ ବନ୍ଦ କରିବା ଦିଗରେ କାର୍ଯ୍ୟକ୍ରମ ଗ୍ରହଣ କରାଯାଇଛି । ତେଣୁ ଏହିସବୁ ସେଲ୍ କମ୍ପାନୀମାନଙ୍କ ବିରୋଧରେ କଠୋର ଆର୍ଥିକ ଦଣ୍ଡବିଧାନ ଗ୍ରହଣ ଆରମ୍ଭ ହୋଇଛି । ସେଥିମଧ୍ୟରେ ସେମାନଙ୍କ ବ୍ୟାଙ୍କ ଜମାଖାତାକୁ ଅଟଳ କରିବ, ଏହିସବୁ କମ୍ପାନୀମାନଙ୍କୁ ରଦ୍ଦ କରିବା ଏବଂ ବେନାମୀ କାରବାର ସଂଶୋଧନ ଆଇନ, 2016 ଅଧୀନରେ ସେମାନଙ୍କ ବିରୋଧରେ କାର୍ଯ୍ୟାନୁଷ୍ଠାନ ଗ୍ରହଣ ଆଦି ଅନ୍ତର୍ଭୁକ୍ତ ।

